



BORD LI JIRREGOLA L-KERA

**MAGISTRAT
DR. JOSEPH GATT LL.D.**

Udjenza ta' nhar l-Erbgha, 19 ta' Ġunju 2024

Rikors Nru: 593/2023

Nru fuq il-Lista: 1

Josephine Zammit (K.I. 72136G), Pawla Cremona, George Cremona, Charlie Cremona, Frankie Cremona, Lou Cremona, Frank Cremona, Gemma Azzopardi, Maryanne Grech, Margaret Jovcevski Mary Valtovska, Tessie Spiteri, Mary'lou D'Antonio qua eredi ta' Raymond Zammit, Charles Keith Zammit

VS

Victor Magri (K.I. 615943M) u Maria Magri (K.I. 356245M);

Il-Bord;

Ra r-rikors promotur datat 29 ta' Novembru 2023¹, flimkien mad-dokumenti annessi, fejn, *ad litteram*, ġie premiss u intalab is-segwentanti;

- 1. Illi huma ko-proprjetarji tal-fond numru 141, Mignon, Triq Balbi, Marsa, Malta.*

¹ A fol 1 *et seq* tal-proċess.

2. *Illi din il-proprjeta hija mikrija lill-intimati u ila mikrija ghandhom numru ta' snin ferm qabel is-sena 1995.*
3. *Illi fil-prezent l-intimati ihallsu kera fl-ammont ta' erbgha u disghin Ewro (€94) kull sitt xhur pari ghal mija u tmienja u tmeinin Ewro (€188) fis-sena.*
4. *Illi l-esponenti jidrilhom illi din il-kera ma hijiex waħda ġusta.*
5. *Illi l-artikolu erba' ittra 'A' (4A) ta' l-Ordinanza li Tirregola t-Tigdid tal-Kiri tal-Bini (Kap. 69 tal-Ligijiet ta' Malta), kif introdott permezz ta' l-Att numru erbgha u għoxrin tas-Sena elfejn u wieħed u għoxrin (XXIV/21) jipprevedi li jsir awment minn dan il-Bord f'ammont li ma jeccedix it-tnejn fil-mija (2%) fis-sena tal-valur tal-fond liberu u frank fis-suq miftuħ.*
6. *Illi r-rikorrenti jixtiequ illi l-kera tiġi riveduta b'dan il-mod.*

Għaldaqstant, l-esponenti umilment jitolbu lil dan l-Onorabbli Bord sabiex :-

1. *Fl-ewwel stadju b'applikazzjoni tad-dispost tas-subinciz '6' ta' l-Artikolu 4A wara li jisma l-partijiet breavament unkluz kull evidenza li jikkonsidra relevanti, jordna l-ħlas ta' zieda fl-ammont tal-kera waqt il-pendenza tas-smigh tar-rikors*
2. *Sussegwentament fid-decizjoni finali tieghu japplika d-dispost tas-subartikolu 2 ta' l-imsemmi Artikolu 4 A tal-Kap 69 u jirrevedi l-kera tal-fond 'Mignon' 141, Triq Balbi, Marsa, Malta sa tnejn fil-mija (2%) fis-sena tal-valur liberu u frank fis-suq miftuh tal-fond l-1 ta' Jannar*

2021, sal-massimu stabbilit mil-ligi u jistabilixxi kondizzjonijiet godda fir-rigward tal-kerha billi fost l-ohrajn jghaddi l-obbligi kollha rigward manutenzjoni straordinarja fil-fond fuq l-inkwilini.

Fkaz li l-intimati inkwilini ma jissodisfawx il-kriterji tad-dhul u tal-kapital tat-test tal-mezzi stabbilit fir-regolaemnti dwar it-Tkomplija tal-Kirja (Kriterji ta' Test tal-Mezzi) mahruqa that l-artikolu 1622 A tal-kodici Civili, jaghti decizjoni li tippermetti lill-kerreja zmien ta' sentejn sabiex il-fond lokat jigi vakat favur l-esponenti.

Ra d-digriet ta' dan il-Bord datat 7 ta' Dicembru 2023².

Ra r-risposta tal-Awtorità tad-Djar datata 5 ta' Jannar 2024³.

Ra r-risposta tal-intimati Magri datata 8 ta' Frar 2024⁴ fejn *ad litteram* gie eċċepit is-segwenti:

- 1. Illi fl-ewwel lok l-esponenti jikkonfermaw illi huma jabitaw fil-fond numru 141, Mignon, Triq Balbi, Marsa b'kirja ta' mija tmienja u tmenin ewro (€188) fis-sena;*
- 2. Illi l-esponenti jirrelevaw illi il-kerha dovuta dejjem thallset fil-hin filwaqt li dejjem wettqu l-obbligi taghom skont il-ligi;*
- 3. Illi minghajr pregudizzju ghas-suespost, fil-mertu, l-esponenti jirrelevaw i huwa ghandhom mezzi finazjarji ferm limitati u li prova ta' dan se ikunu*

²A fol 3 tal-proċess.

³ A fol 6 tal-proċess.

⁴ A fol 10 *et seq* tal-proċess.

qed jgib fil-mori ta' din il-kawza u li ghalhekk ghandhom igawdu mill-protezzjoni li tipprovdi l-ligi;

4. Illi fid-deliberazzjoni tal-Bord dwar varjazzjoni tal-keru ghandha ttiehed konsiderazzjoni tad-dhul baxx u tant limitat tal-esponenti;

5. Illi l-esponenti umilment ihossu li jekk dan il-Bord ghandu jasal ghal kwalunkwe varjazzjoni fl-ammont jew fil-kundizzjonijiet tal-keru, il-Bord m'ghandux ma jordna li l-esponenti jivvakwa il-fond su-citat;

6. Salv eccezzjonijiet ulterjuri.

Ra dak li sehh fis-seduta tas-26 ta' Frar 2024⁵ fejn gew mahtura l-Periti Alexei Pace u Stephanie Cassar.

Ra r-rapport tal-Periti pprezentat fil-11 ta' April 2024⁶.

Ra zewg noti guramentati tal-intimati Magri, t-tnejn datati 16 t'April 2024⁷ kontenenti d-dokumentazzjoni rikjesta sabiex jitwettaq it-test tal-mezzi.

Ra dak li sehh fis-seduta tas-26 ta' April 2024⁸, fejn wara li l-avukat tal-intimati iddikjara li l-assistiti tieghu jirrikonoxxu lir-rikorrenti bhala sidein il-keru, din il-kawza thalliet ghas-sentenza.

Ra l-atti processwali kollha.

⁵ A fol 12 tal-process.

⁶ A fol 17 *et seq* tal-process.

⁷ Noti relattivi jinsabu a fol 24 *et seq* tal-process u 217 *et seq* tal-process.

⁸ A fol 232 tal-process.

Ikkunsidra;

Illi l-proċeduri odjerni huma bbażati fuq l-Att XXIV tas-sena 2021, liema Att nieda proċedura simili għal dik li kienet daħlet fil-konfront ta' kirjiet ibbażati fuq il-Kapitolu 158 tal-Liġijiet ta' Malta. Fil-verità l-Att XXIV tas-sena 2021 wettaq ukoll diversi emendi mill-Att preċedenti⁹ u dan fi żmien relattivament qasir. Din il-legislazzjoni hija frott numru konsiderevoli ta' sentenzi mogħtija mill-Qorti Kostituzzjonali nostrana li ddikjarat kemm il-darba ksur tad-drittijiet fundamentali ta' sidien, kemm fir-rigward ta' kirjiet naxxenti mill-Kapitolu 69 tal-Liġijiet ta' Malta u kif ukoll dawk li jemergu mill-Kapitolu 158 tal-Liġijiet ta' Malta.

Illi huwa minnu li l-azzjoni hawn utilizzata tippermetti ċertu ammont ta' diskrezzjoni (u allura responsabbiltà) lil dan il-Bord fl-iffissar tal-persentaġġ li għandu jintuża¹⁰. Madanakollu, għal dan il-Bord, huwa ċar li dan il-persentaġġ, sakemm verament ma jiġux pruvati xi ċirkostanzi estremi, għandu dejjem ikun viċin il-massimu tiegħu¹¹. Naturalment dan huwa aktar aċċentwat f'każ fejn xi sidien, qabel ma jkunu niedu din il-proċedura, jkunu ottjenew dikjarazzjoni li huma sfaw vittmi ta' ksur tad-drittijiet fundamentali tagħhom. Ikun hażin li f'każ bħal dak, dan il-Bord possibbilment ikun hu stess kaġun ta' kontinwazzjoni ta'

⁹ Att XXVII tas-sena 2018.

¹⁰ Dwar dan il-Bord jissenjola li l-legislatur hażs li fejn qabel, l-Att Nru. XXVII tas-sena 2018 kien jistabbilixxi x'għandu jeżamina l-Bord meta jiġi biex jistabbilixxi l-kirja pagabbli (u dan fil-konfront tal-azzjoni taħt il-Kapitolu 158 tal-Liġijiet ta' Malta), dan il-fattur tneħħa bl-Att Nru XXIV tas-sena 2021. B'hekk skond il-liġi tal-lum, il-Bord hu fil-libertà li jqis kull fattur li huwa jirritjeni determinanti.

¹¹ Huma issa diversi s-senjalazzjonijiet magħmula fi proċeduri kostituzzjonali u konvenzjonali fuq dan l-aspett. Fost diversi, il-Bord jirreferi għas-sentenza fl-ismijiet **Maria Carmela Buhagiar et vs Avukat tal-Istat et.** (Rik Kost Nru: 120/20/1) mogħtija mill-Qorti Kostituzzjonali nhar is-26 ta' Ottubru 2022. Ukoll, issir referenza għal dak li ntqal fis-sentenza fl-ismijiet **Maria Fatima Azzopardi et vs Carmelo Azzopardi et.** (210/2020/1) mogħtija mill-Qorti Kostituzzjonali nhar is-26 ta' Ottubru 2022. Lil hinn minn deċizjonijiet f'dik il-kompetenza però, dan il-Bord jagħmel referenza għal dak li ntqal u ġie deċiż fl-ismijiet **Helen Sammut vs Joseph Vella et.** (Appell Inferjuri Numru 114/2021LM) mogħtija mill-Qorti tal-Appell (Sede Inferjuri) nhar il-15 ta' Marzu 2023, fejn aggravju fuq punt simili ġie miċhud.

dik il-vjolazzjoni billi jiffissa kirja b'persentaġġ tant baxx li l-kirja l-ġdida tispicċa wkoll tkun waħda irriżorja.

Illi magħmula dawn il-kunsiderazzjonijiet imiss li dawn il-prinċipji jiġu applikati għall-każ odjern.

Illi dwar it-titolu¹², il-Bord isib li għalkemm ma ġie pprezentat l-ebda dokument min-naħa tar-rikorrenti, dan il-punt ma kienx kontenzjuż bejn il-partijiet, tant li ma ssemmiet l-ebda eċċezzjoni min-naħa tal-intimati fir-rigward. Il-Bord ra wkoll illi saret dikjarazzjoni ta' rikonoxximent mill-intimati tar-rikorrenti bħala sidien il-kerā¹³.

Illi minn eżami tad-dokumentazzjoni tal-intimati Magri relattivi għat-test tal-mezzi, il-Bord huwa sodisfatt li l-intimati Magri jissodisfaw it-test tal-mezzi rikjest, skond il-Legislazzjoni Sussidjarja 16.11¹⁴.

Illi skond il-Periti Membri Tekniċi, il-valur liberu u frank fis-suq miftuħ tal-fond in kwistjoni, fil-perjodu rilevanti skond il-liġi, jammonta għal mitejn elf Ewro (€200,000). Tajjeb jingħad li fil-verbal tas-26 ta' Frar 2024, ġie speċifikat li ma

¹² Dwar dan, il-Bord jiġbed l-attenzjoni għal-fatt li n-nomenklatura ta' min jista' jhejji azzjoni ai termini tal-artikolu 12B tal-Kapitolu 158 tal-Liġijiet ta' Malta jew l-artikolu 4A tal-Kapitolu 69 tal-Liġijiet ta' Malta inbidel. Filwaqt li l-Att XXVII tas-sena 2018 (relevanti għall-artikolu 12B tal-Kapitolu 158 tal-Liġijiet ta' Malta) kien isemmi li l-azzjoni li kien "il-propjetarju" li seta' jipprezenta tali rikors, l-Att XXIV 2021, ġustament, illum jutilizza l-kliem "sid il-kerā".

¹³ Ma saret l-ebda nota ai termini tal-artikolu 695 tal-Kapitolu 12 tal-Liġijiet ta' Malta. Dwar dan wieħed huwa mistieden jara d-digriet fil-proċeduri **L-Avukat Dottor Richard Bernard bħala Mandatarju speċjali tal-assenti Jakub Tomasz Stechly vs Luma Holding Limited**, (Rik Maħluf Nru: 53/2020) mogħti mill-Prim Awla tal-Qorti Ċivili, nhar il-15 ta' Lulju 2021. Wieħed huwa mistieden ukoll jara, sa fejn huwa hekk applikabbli, dak raġunat fis-sentenza fl-ismijiet **Ludgarda Cachia et vs Carmela sive Carmen Mizzi**, (Rik Nru: 1012/12/1) mogħtija mill-Qorti tal-Appell (Sede Superjuri) nhar il-15 ta' Novembru 2023.

¹⁴ Regolamenti 5(7) u 6(6) magħdud ma' dak li jrid Regolament 9.

kellux jittiehed qies tal-eventwali potenzjal tal-fond in kwistjoni¹⁵. Ir-rapport kien wiehed unanimu u għalhekk dan il-Bord qiegħed jaċċetta dik il-konklużjoni¹⁶.

Illi kif diġà ntqal, għal dan il-Bord, persentaġġ viċin il-massimu ta' 2% għandha tkun ir-regola, u f'dan il-każ ma giet ippruvata l-ebda ċirkostanza li twassal il-Bord sabiex jistabbilixxi persentaġġ inqas mill-massimu li tippermetti l-liġi¹⁷. B'hekk, il-kera annwali pagabbli tal-fond in kwistjoni għandu jkun fl-ammont ta' erbat elef Ewro (€4,000) fis-sena.

Għaldaqstant il-Bord qiegħed jiddisponi minn din il-vertenza billi:

- 1) Jastjeni milli jqis aktar l-ewwel talba stante li l-perjodu ta' smiġħ tar-rikors għadda u ma kien hemm l-ebda insistenza dwar din it-talba mir-rikorrenti.
- 2) Jilqa' l-ewwel parti tat-tieni talba parzjalment u b'hekk jordna li l-intimati Magri jibdew iħallsu lir-rikorrenti kera għall-fond mertu ta' dawn il-proċeduri, u cioè il-fond, numru mija wiehed u erbgħin 141, 'Mignon', Triq Balbi, Marsa, Malta fl-ammont ta' erbat elef Ewro (€4,000) fis-sena, fl-ammont ta' tliet mija u tlieta u tletin Ewro u tlieta u tletin ċenteżmu (€333.33ċ) fix-xahar, pagabbli kull xahrejn bil-quddiem lir-rikorrenti, u dan mid-data ta' din is-sentenza. Jiċhad l-istess talba safejn din tikkonċerna l-impożizzjoni ta' kundizzjonijiet godda u dan billi għal dak li jikkonċerna

¹⁵ F'dan is-sens il-Bord jagħmel referenza għas-sentenza tiegħu fl-ismijiet **Gerald Camilleri et vs Alphonse Camilleri et**, (Rik Nru: 213/2020) mogħtija nhar is-27 ta' Ottubru 2023 (mhux appellata) li fiha ġew imħaddna l-prinċipji relattivi emergenti mill-aħħar sentenzi tal-Qorti Kostituzzjonali dwar dan il-punt. Dan il-ħsieb ġie wkoll mtenni fis-sentenza fl-ismijiet **Vincent Bonello noe vs Joseph Cardona et**, (Rik Nru: 53/20NB) mogħtija minn dan il-Bord diversament presedut nhar il-25 ta' Jannar 2024.

¹⁶ Artikolu 23(3) tal-Kapitolu 69 tal-Liġijiet ta' Malta.

¹⁷ Ara dak li ġie deċiż fis-sentenza fl-ismijiet **Rossana Mula et vs Maria Theresa k/a Marthese Farrugia**, (Rik App Nru: 346/2022) mogħtija mill-Qorti tal-Appell (Sede Inferjuri) nhar it-13 ta' Marzu 2024 fejn giet mibdula l-pożizzjoni mħaddna mill-istess Qorti f'deċiżjonijiet passati bħal dik fl-ismijiet **Mary Rose Spiteri et vs Antoine Farrugia et**, (App Civ Nru: 265/2021) mogħtija fl-24 ta' Mejju 2023.

l-manutenzjoni ma ngabu l-ebda provi u dwar kundizzjonijiet oħra dawn baqgħu ma ġewx speċifikati u ppruvati.

- 3) Jiċhad il-bqija tat-tieni talba (li nġhatat alternattivament) sa fejn din tirrigwarda l-iżgumbrament tal-inkwilini.
- 4) Jiċhad l-eċċezzjonijiet sa fejn inkompatibbli ma' dak hawn deċiż.

Minhabba n-natura tal-proċeduri, kull parti għandha tħallas l-ispejjeż tagħha. L-ispejjeż tal-Awtorità tad-Djar jibqgħu bla taxxa.

Dr Joseph Gatt LL.D.

Maġistrat

Annalise Spiteri

Deputat Registratur